

Bakıda Yeni il sehri



Yeni ilin bir addımlığındayıq. Çoxlarımızın uşaqlıqdan bəri sevdiiyimiz, səbirsizliklə gözlədiyimiz, xüsusi atributları olan bu bayram yeni başlanğıcı simvolizə edir. Bu münasibətlə hər kəs yeni ili sevinc-lə qarşılamağa hazırlaşır.

Paytaxt Bakının park, meydan və küçələri yeni il atributları ilə bəzədilib. Dənizkənarı Milli Park, İçərişəhər və Fəvvarələr meydanındakı Yeni il hazırlıqları paytaxtın mənzərəsini daha da gözəlləşdirib. Maraqlı kompozisiyalar göz oxşayır, əhvali-ruhiyyəni qaldırır.

Bakıda Yeni ilə bağlı əsl bayram havası yaşanan, bayram ovqatlı rəngarəng tədbirlərdən biri də Fəvvarələr meydanında açılmış "Soyuq əllər, isti ürək" xeyriyyə yarmarkasıdır. Artıq 11 ildir ki, Nərgiz fondu tərəfindən yaradılmış yarmarka da bizim üçün əsl bayram atributuna çevrilib desək, yanlışmıdır.

Ruhu oxşayan məkan

Böyükdən kiçiyə hər kəsin maraq gös-tərdiyi yarmarkaya addım atan kimi insan sanki Yeni ilin sehrinə düşür, bayram əhvali-ruhiyyəsinə qapılır. Burada rastlaşdığımız Santa Klaus, qız, müxtəlif nağılların qəhrəmanları, sevilən cizgi filmlərinin personajları, animatorlar, musiqiçilər soyuq qış günündə hər kəsi sevindirir.

"Soyuq əllər, isti ürək" yarmarkasında yeni qurulmuş 64 böyük və 20 balaca ev, 3 ədəd ikimərtəbəli restoran, oyun zonası, fotozona, 4D kinoteatr, qorxu otağı, kiçik köşklər, müxtəlif tematik guşələr, labirint otağı, Santa evi və böyük Yeni il ağacı var. Ərazidə quraşdırılmış iki böyük monitorda yarmarka haqqında ətraflı məlumat və xəritə nümayiş olunur. Qonaqlar məkandakı köşklərdən maraqlı Yeni il hədiyyələri, suvenirlər, kitablar, geyimlər, tematik guşələrə baş çəkə, müxtəlif isti və ya soyuq içkilərdən içə, ləzzətli təamları dada, müxtəlif oyunlar oynaya bilərlər.

Havanın çox soyuq olmasına baxmayaraq, yarmarkaya günün bütün saatlarında böyük maraq var. İnsanlar deyə-gülə şəkillər çəkdirir, Yeni il küknarının başına toplaşib musiqilərin fonunda söhbətləşir və alışı-verişi edirlər. Şam ağacının ətrafında qaçısan uşaqlar, Şaxta baba ilə rəsm çəkdirmək üçün növbə gözləyən balacalar, övladlarının sevincinə baxıb fərəhlənən valideynlər, pavilyonların qarşısında əllərində isti içkilər ilə söhbət edən gənclər insanın ruhunu oxşayır.

Azərbaycan.-2024.- 30 dekabr (№ 290).- S.20.

Qonaqlı-qaralı köşklər

Köşklərin hər biri qonaqlı-qaralıdır. Hansı köşkə üz tutursansa, böyük sevincə qarşılanırsan. Yarmarka Yeni ildə insanları bir-birinə daha da yaxınlaşdırır.

Milli təamları dadmaq üçün köşklərdən birinə yaxınlaşırıq. Buradan gələn dadlı, doğma qoxular insanın iştahasını artırır. Ömrünün 20 ilini mətbəxə həsr etmiş Səmayə Kazımova deyir ki, artıq 3-cü ildir bu stenddə çalışır: "Burada milli təamlar, daha çox müxtəlif növ qutablar hazırlayıram. Məqsədimiz yarmarkaya gələn uşaqlı-böyüklü hər kəsə əsl ana, nənə yeməkləri daddırmaqdır. Bişirdiyim yeməklərə xarici qonaqların da marağı böyükdür. Turistlər bəyəndikləri yeməklərin adlarını, necə hazırlandıqlarını soruşurlar. Azərbaycan kulinariyasında xüsusi yeri olan bu təamları tanımaq olduqca qürurvericidir".

Yeni il hədiyyəsiz, oyuncaqsız təşəvvür etmək mümkün deyil. Diqqətimizi qarşısında xeyli uşağın yığıldığı oyuncaq köşkü çəkir. Yarmarkadakı digər evlərdə olduğu kimi, burada da alıcıların sayı çoxdur. Satıcı Nərmən Həsənzadənin sözlərinə görə, çeşid çox olduğu üçün uşaqlar asanlıqla seçim edə bilir, ürəklərinə olan oyuncaqları tapa bilirlər. Bayram ərəfəsi olduğu üçün daha çox Yeni il məhsullarına üstünlük verilir.

Yarmarkada fəaliyyət göstərməkdə məqsəd yalnız məhsul satmaq deyil, milli və xarici yeməkləri təqdim etmək, bayram əhvalı yaratmaq, həm də yeni firmaları tanıtmaktır. Tanıtım məqsədilə açılan şirniyyat stendinə yaxınlaşırıq. Köşkün satıcısı Elşən Yarıyev deyir ki, burada ilk dəfədir fəaliyyət göstərirlər: "Yeni məhsul, yeni şirkət olmasına baxmayaraq, alıcıların marağı yüksəkdir. Şirniyyatlarımız türk şeflər tərəfindən hazırlanır. Yarmarkanın müsbət tərəfi odur ki, təamlarda müasirliklə ənənəvilərin əhəngdar əvəzlənməsi var. Hər kəs həm milli, həm də xarici yeməklərdən, şirniyyatlardan dada bilir".

Nağıllar aləmi

Alıcılar da nağıllar aləmini xatırladan, addımlarını atdıqları ilk andan sehrinə düşdükləri yarmarkadakı xidmətlərdən məmnundurlar. Təşkil olunmuş xeyriyyə yarmarkasına yerli vətəndaşlar kimi xarici qonaqların da marağı müşahidə olunur.

"Soyuq əllər, isti ürək"də vaxtın necə keçdiyindən xəbər tutmaq olmur.

Yeni il tətili üçün ailəsi ilə birlikdə ölkəmizə gələn qazaxıstanlı Reyhan Canibayeva Bakını, təamlarımızı, insanlarımızın səmimiyyətini çox bəyəndiyini söyləyir: "Uzun müddətdir gəlmək istədiyim Azərbaycana ilk səfərimdir. Son olmaya-cığından artıq əminəm. Təəssüratım olduqca müsbətdir. Hər şey gözlədiyimdən də yüksək səviyyədədir. Uşaqlarımın təkidi ilə yarmarkaya gəldim. Burada hər şey nağıl kimi möcüzəli və gözəldir".

Yarmarkada gəzərkən ən böyük növbənin Santa evinin qarşısında olduğunu şahidi oluruq. Uşaqların üzlərindəki təbəssümdən, həyəcan və səbirlə gözləməklərindən Santa Klaus ilə şəkil çəkdirmək üçün necə həvəsləndikləri görünür. Övladları ilə yarmarkaya gələn Cəvahir Qurbanova deyir ki, yarmarkaya gəlmək onlar üçün ənənəvi haldır: "Uşaqlar hər il dekabrın əvvəlindən yarmarkanın açılmasını gözləyirlər. Bu, onlar üçün həm də Yeni ilin carçısıdır. Nə qədər soyuq olsa da, burada həmişə izdiham olur".

Oyuncaq köşkünün yanından keçəndə nənəsi ilə birlikdə həyəcan və sevincə istədiyini seçən balaca, şirin qızcığaz diqqətimizi çəkir. Adının Məryəm olduğunu öyrəndiyimiz qızcığazın nənəsi Sevinc Abbasova gülərək deyir ki, ilboyu bu yarmarkanın açılmasını gözləyirlər: "Buradakı oyunlar da, yeməklər də Məryəmə bir ayrı zövq verir. Nə evdə, nə də kafe və restoranlarda yemədiyi yeməkləri burada özü seçir. Oyuncaq almadan yarmarkadan çıxdığımızı isə hələ xatırlamıram. Əslində "Soyuq əllər, isti ürək" ilk baxışdan uşaqlar üçün daha maraqlı görünərsə də, böyüklər üçün də əyləncəli tərəfləri çoxdur. Bayram boyunca fürsət tapdıqca, yenə gələcəyik".

Yanvarın 15-dək davam edəcək yarmarkada iştirak etməklə hər birimiz həm əfsanəvi qış nağıllarının parçası olub, həm də dəstəyimizə ehtiyacı olan uşaqlara əsl möcüzə bəxş edə bilərik. Nəci b missiyanı yerinə yetirən "Soyuq əllər, isti ürək" yarmarkası hər il olduğu kimi, bu il də toplanan vəsaiti müxtəlif xəstəliklərdən əziyyət çəkən uşaqların müalicə və əməliyyat xərclərinin qarşılanmasına sərf edəcək. Yarmarka sayəsində ağır xəstəliklərlə mübarizə aparan uşaqlarımız sağlamlıqlarına qovuşacaqlar.

Ülkər XASPOLADOVA,
"Azərbaycan"